

## జుజుమురా

బిస్సు జుజుమురా దగ్గర ఆగినప్పుడు మొదటిసారిగా ఆ అమ్మాయిని చూశాను.

\*\*\*\*\*

నవంబరు చలి దుర్మార్గుడి పగలాగ పట్టుకుని వదలకుండా ఉంది. తారు పూసినట్లున్న నల్లటి మేఘాల చాలున నీరసంగా తొంగి చూస్తున్నాడు చంద్రుడు. నక్షత్రాలు అక్కడక్కడ అలికినట్లున్నాయి. చెల్లన్నీ చలికి బక్కచిక్కిపోయి బిగుసుకుపోయినట్లున్నాయి.

శంభల్పూర్ నుంచి భువనేశ్వర్ ప్రయాణం. “ఈరాత్రి వద్దుభాయ్. రథాకోల్ అడవిలో చలి తట్టుకోలేవు. రేపు వెళ్తువుగాని” అన్నాడు సాహు. అయినా వినిపించుకోలేదు. “రేపు ఉదయం భువనేశ్వర్లో పని ఉందం” లూ బిస్సు ఎక్కాను.

\*\*\*\*\*

ముతక శంభల్పూర్ చీరలో చుట్టిన నాజూకయిన రబ్బరు బొమ్మలాగ ఉంది ఆమె. ఆ లావణ్యం, ఆ నాజూకుతనం చూసి కాసేపు ఒరియా అమ్మాయేమో ననుకున్నాను. పొడవు జుట్టు సీటుకిందకి చీకట్లో నల్లతాచులాగ వేలాడుతోంది. నన్ను కాస్త తికమక పెట్టింది ఒకటే - ఆమె సిగలో కెంపులాంటి గులాబి పువ్వు. ఇక్కడ అమ్మాయిలు పువ్వులు పెట్టుకోరు. సంప్రదాయంలో రాష్ట్రీయ సంస్కారం, అలంకరణలో రాష్ట్రీతర సంస్కారం అలవరచుకున్న ఆమె నన్ను కాసేపు ఆలోచించుకునేటట్టు చేసిన మాట నిజం.

ఆమె అందమయిన అమ్మాయి కాదు. నేను కూర్చున్న చోటుకి నాజూకయిన

సన్నటి వెలుగుస్తోంది. ఒక్కసారి వెనక్కి తిరిగి నవ్వుతే ఆ చీకటి రాత్రిలో మందకొడిగా వెలిగే బస్సులెల్లలో ఆమె కళ్ళు రెండు అగ్ని గోళాల్లాగ ప్రతిఫలించడం చూశాను. శరీరంలో కనిపించని ఏ అందాన్నయినా భర్తీ చేయగలిగిన అందమైన కళ్ళు. తీక్షణమైన చూపు. నా ముందు సీట్లో కూర్చుంది. ఆమె ఒంటరి. పక్కన ఎవరూ లేదు. నా పక్క కునుకు తీస్తున్న పండా కారాకిళ్ళీ చారలో చొంగ కలిసి వంటి మీదకి కారుతుండగా రాత్రి చలిని అనాయాసంగా జయించి నిద్ర పోతున్నాడు.

ఆ బాధ ఇప్పుడు అర్థమవుతోంది. ఆంధ్రదేశంలో చలికాలానికి ఉపయోగించే ఏ దుప్పటీ ఈ చలికి ఆగడంలేదు. సీటులో ముడుచుకు కూర్చుని మగతలో పడుతున్నాను.

ఉన్నట్టుండి బస్సు కుదుపుతో ఆగింది. అందరి ముఖాల్లో ఆశ్చర్యం కనిపించింది. ఒరియా భాష ఒక్కసారి నిద్రలేచింది. వాళ్ళు అతిత్వరగా మాట్లాడుతారు. మాటల్లో కంచుగొంతు వెదికి తెచ్చుకుంటారు. డ్రైవరు ఏదో చెబుతున్నాడు. కొన్ని నిద్రముఖాల్లో కోపం తెలుస్తోంది. క్రమంగా ప్రయాణీకులంతా బస్సు దిగారు. నాముందున్న అమ్మాయి ఊదారంగు శాలువా విదిలించి దగ్గరగా లాక్కుని లేచింది. నేనూ లేచాను.

“జుజుమురా” అన్న నల్లటి అక్షరాలు బస్సులెల్ల వెలుగులో కనిపిస్తున్నాయి. చుట్టూ దట్టంగా చెట్లు. చిన్న గ్రామం, నల్లటి కంబళి కప్పుకుని నిద్రపోతున్న దయ్యంలాగ ఉంది “జుజుమురా”. ప్రతిగాలి తెరతోనూ చలి విరుచుకు పడుతోంది.

బస్సు ఎందుకు ఆగిందో యింకా అర్థం కాలేదు నాకు. ప్రయాణీకుల ప్రశ్నలకు బీడీ కాలుస్తూ తాపీగా సమాధానాలు చెప్పున్నాడు డ్రైవరు. అతని ముఖంలో ఏపాటి ఆందోళనా లేదు. జీవితంలో కష్టసుఖాలకు అలవాటుపడిన వేదాంతిలాగ నిశ్చింతగా ఉన్నాడు - అది అతి సామాన్యమయిన విషయంలాగ. అతనేం చెప్పున్నాడో తెలుసుకోవాలనిపించింది. చుట్టూ చూశాను. ఒక చెట్టునీడన రాయిమీద కూర్చుంది అమ్మాయి. ఆ అమ్మాయికి ఇంగ్లీషు అర్థమవుతుందేమో. దగ్గరికి వచ్చి అడిగాను. “బస్సు డ్రైవరు ఏం చెప్పున్నాడో చెప్పగలరా?” అని.

ఆ అమ్మాయి తలెత్తి నావేపు పరీక్షగా చూసింది. ఆ అందమయిన కళ్ళు నన్ను ఎక్సరే పరీక్ష చేస్తున్నట్టున్నాయి. పాపం యీవిడకి నాభాష అర్థం కావడం లేదేమో వెనక్కి తిరగబోతుండగా అనుకోని షాక్ తగిలింది.

“ఇంజన్ చెడిందట. క్షణంలో బాగు చేస్తానంటున్నాడు డ్రైవరు” స్వచ్ఛమయిన తెలుగులో వచ్చింది సమాధానం. నేను నివ్వెరపోయాను. నాలో ఆశ్చర్యానికి ముచ్చట పడినట్టుంది. పకాలున నవ్వి - “నాకు తెలుగు ఎలా వచ్చునా అని ఆశ్చర్య పోతున్నారా?” అంది.

“అది ఒకటి. నేను తెలుగువాడినని ఎలా అర్థం చేసుకొన్నారా అని ఆశ్చర్య పోతున్నాను” అన్నాను. ఆమె నవ్వుతే బుగ్గలు సొట్టలు పడుతున్నాయి.

ఒకసారి నా ముఖం పరికించింది. “మీకు జర్నాపాన్ వేసుకోవడం అంతగా అలవాటు లేదనుకుంటాను” అంది.

“మీరెలా గ్రహించారు!”

“పాన్ వేసుకొంటే ఇక్కడ వాళ్ళు గంటల కొద్దీ, బుగ్గన ఉంచుకొంటారు. మీరేమో కిటికీ దగ్గర కూర్చున్నారు. అయిదు నిమిషాల్లో పూర్తి చేసేస్తున్నారు”

“అవును ఈ దేశం వచ్చాకే అలవాటయింది”

“కొత్తగా వచ్చారా?”

“రావడానికి పాతవాడినే. కాని నేను తెలుగువాడినని ఎలా అర్థం చేసుకొన్నారో యింకా చెప్పలేదు మీరు”

“మీ చేతుల్లో తెలుగు ఉత్తరం ఉంది. మీరు కట్టుకున్న పంచె పొందూరు ఖద్దరు”

ఒక్కక్షణం నిర్ఘాంత పోయాను. మగాడు ఆడదానిలో అందాన్ని చూస్తాడు. ఆడది అలంకరణల్ని చేస్తుంది. అందుకనే ఆడది మగాడి సోషల్ స్టేటస్ ని సులువుగా అర్థం చేసుకొంటుంది.

“మీరింత జాగ్రత్తగా నన్ను పరికించారని అనుకోలేదు” నవ్వాను.

“కూర్చోండి” అని ఎదురుగా ఉన్న మరొక రాయిని చూపించింది.

“మీరేం చేస్తారు?” అనడిగింది కూర్చున్నాక.

“టెక్స్ యిల్ మిల్ ఏజెంటుని. ప్రతి సీజన్ లోనూ వచ్చి ధర్మవరం చీరెలకి ఆర్డర్స్ తీసుకుంటాను. తిరిగి వెళ్ళి సరుకు పంపించే ఏర్పాటు చేస్తాను. అమ్మకంలో రెండు పర్సెంట్ కమీషన్ యిస్తారు. అందులో ఒక పర్సెంట్ జర్నాకిళ్ళిలు నమిలి ఒరిస్సాకే చెల్లించి వెళ్ళిపోతాను”

గలగలమని నవ్వింది.

నిద్రబోతున్న “జుజుమూరా”లో కాస్త అందమయిన చైతన్యం వచ్చినట్టనిపించింది.

ఆ నవ్వుకి కొందరు ప్రయాణీకులు ఆశ్చర్యంగా మమ్మల్ని దర్శి గమనించారు.

నా ముఖంలో ఆశ్చర్యాన్ని చూసి కాస్త సిగ్గుపడింది.

“ఎలా ఉంది ఒరిస్సా మీకు?”

“ఇక్కడికి వస్తూ పోతూండడం 14 నెలల అలవాటు. ఎలా ఉందంటారా?

దిగులుగా, తీరుబాటుగా, ఒంటరిగా, భయంభయంగా ఉంది. ఎక్కడయినా తెలుగు ముఖం కనిపిస్తుందా అని వెదకడం, కనిపిస్తే కదలకుండా పట్టుకు వేళ్ళాడడం, తెలుగు భాష వినిపిస్తే ఆప్తబంధువుని చూసినట్టు ఫీలవుతాను”

“అయితే మీకో ఆప్తబంధువు దొరికినట్టే” నవ్వింది.

ఆమె చొరవకి ఆశ్చర్యం కలిగినా, ఆ చిక్కటి రాత్రి అలా బంధుత్వం కలపడం ఆనందంగానే ఉంది నాకు.

“అవును. మిమ్మల్ని కలవడం ఆనందంగానే ఉంది. ఇంక మిగతా ప్రయాణాన్నంతా మీ స్నేహంతో నింపుకొంటాను” అన్నాను.

“శంబల్పూర్ జీవితం ఎలా ఉంటుంది మీకు?”

“చెయ్యని నేరానికి విధించిన ‘ఎ’ క్లాసు జైలులాగ ఉంటుంది. అక్కడేం సమస్యలు లేవు. కష్టాలు లేవు. నష్టాలు లేవు. అన్నీ దొరకుతాయి. మనిషికి కావల్సింది తిండి, నిద్ర అయితే శంబల్పూర్లో మీ లోపం లేదు. కాని మనస్సుని బతికించుకోడానికి మరేదో కావాలి. అది అక్కడ లేదు. తెలుగుమాట వినిపించగానే యిక్కడ మనుషులు ఆశ్చర్యంగా చూస్తారు. లేక అనుమానంతోనా? చాలా సంవత్సరాలుగా ఈవేపుకి రైళ్ళ రాకపోకలు లేవనుకుంటాను. హీరాకుడ్ డామ్ నిర్మాణం ఈ ప్రాంతంలో పెద్ద భావ విప్లవానికి కారణమయి ఉంటుంది. క్రమంగా బయట జనం వచ్చారు. వాళ్ళంతా తెలివయిన వాళ్ళు. చదువుకొన్న వాళ్ళు. ఆ విషయాన్ని వీళ్ళకి తెలిసేటట్లు చేశారు. చేస్తున్నారు. తెలివయిన వాడినయితే పరవాలేదు కాని తెలివయినవాడినని వీళ్ళచేత ఒప్పించాలి. నెత్తికెక్కితే ప్రమాదం. ఆ ప్రమాదంలో ఈ ప్రాంతీయులు కొట్టుమిట్టాడుతున్నారు. ఇక్కడ చదువు సంస్కారం ఉంది. అది మనవాళ్ళతో పోటీపడేంతకాదు. వీళ్ళు మంచివాళ్ళు. ఇక్కడికి వచ్చిన వాళ్ళు కాస్త “అహంకారం”తో వచ్చిన వాళ్ళు. భావవైదుష్యం కాస్త సుపీరియారిటీ కాంప్లెక్స్ కి దారితీస్తుంది. అందుకనే వాళ్ళ కళ్ళలో అనుమానం.

“శంబల్పూర్ గురించి చాలా ఆలోచించారే!”

“అక్కడి తీరికను ఏదోవిధంగా నింపాలిగా మరి? కాని గమనించారా? - శంబల్పూర్ జానపద సంగీతం, నృత్యానికి ఒక ప్రత్యేకత ఉంది. గిరిజనుల సంస్కారం నుంచి అప్పుడే బయటపడిన ఒక విచిత్రమైన రిథిమ్ కనిపిస్తుంది. ఈ రాష్ట్రంలో “జానపదం” నరాల్ని కదిపే లయబద్ధమయిన సంగీతం”.

ఆమె వింతగా నన్నోసారి గమనించింది. “ఈ శంబల్పూర్ చీరలు మీకు నచ్చలేదా?” యీసారి ఆమె కల్పించిన అవకాశాన్ని పూర్తిగా వినియోగించుకొని ఆమెని నఖశిఖ పర్యంతం గమనించాను. ఆమె అందంగానే ఉంది. అదే చెప్పాను.

“ఈ చీర మీరు క్లుప్తం అందుగా ఉంది ఇప్పుడూ మనస్సు మార్చుకున్నాను”.

“ఏ విషయంలో, నా విషయంలోనా, చీర విషయంలోనా?” ఎంత సాహసం! ఇలాంటి సందర్భంలో నేను ఓడిపోను.

“రెండింటిలోనూ” అన్నాను.

అంతే. మళ్ళీ “జుజుమురా”ని చిరునవ్వు కుదిపి పలకరించింది. ఈసారి ప్రయాణీకులంతా అర్థమయినట్టు మా వేపు దొంగచూపులు చూసి నవ్వుకున్నారు.

“చూశారా! వాళ్ళు మనని చూసి ఎలా నవ్వుతున్నారో” అన్నాను.

“ఎందుకంటారు?” అంది అసలే పెద్దవైన కళ్ళ కొసల నుంచి చూస్తూ.

“ఆనవ్వుకి నాకు తెలిసినంతవరకు ఒకటే అర్థం. ప్రేయసీ ప్రియుల్ని, భార్యాభర్తల్ని చూసినప్పుడు వాళ్ళ జీవితాల్లో మధురానుభూతులు ఒక్కసారి జ్ఞాపకం వస్తాయనుకుంటాను” ఈసారి మళ్ళీ కట్టలు తెంపుకొనే నవ్వుని బలవంతంగా ఆపింది.

“మీ పేరు?”

“మీరా”

బస్సు రిపేరు అయిందని ఒరియాలో అరుస్తున్నాడు కండక్టరు. లేచి చీరె సవరించుకొంది. నేను లేవడానికి చెయ్యి అందించింది. కాస్త ఆశ్చర్యం కలిగినా, అదేదో సామాన్యమయిన విషయంలాగా అందుకున్నాను. జారిపోయిన నా కండువాని తనే బుజం మీద వేసింది. ఇదంతా తోటి ప్రయాణీకుల దృష్టి పడకపోలేదు.

బస్సులో నేను యిదివరకే కూర్చున్న సీటులోకి కునుకుతున్నాను. నా పక్కనే కూర్చున్న పండా నా భుజం మీద చెయ్యి వేసి ఏదో ఒరియాలో అన్నాడు. నా కర్దం కాలేదు. మీరా నవ్వుతోంది. ఆశ్చర్యంగా చూశాను. “ఆయనేమంటున్నాడో తెలుసా? మీరిద్దరూ భార్యాభర్తలు కదా? రెండు సీట్లెందుకు. మీరు నా పక్కన కూర్చుంటే, ఆయన పడుకొంటాడట”

నా ముఖం ఎరుపెక్కింది. కోపంగా ముసలాడి వేపు చూశాను.

మీరా నా చెయ్యి పట్టుకొని “మనం భార్యాభర్తలం కానక్కరలేదు కాని, యిటువచ్చి నా పక్కన కూర్చొండి. పాపం, ఆయన పడుకొంటాడు” అంది.

నిస్సహాయంగా కూర్చున్నాను. బస్సు కదిలింది. ఉన్నట్టుండి చుట్టూ ఉన్న చలిగాలి పొంచి ఉన్న దుర్మార్గపు ఆలోచనలాగ బస్సులోకి జొరబడింది.

మెల్లగా జేబులోంచి జర్నాపాన్ తీశాను. పద్మ శ్రీ లభించడంలాంటిదనుకుంటాను జీవితంలో భాగాస్వమిని సంపాదించుకోవడం. ఎవరైనా కనిపించి బస్సులో నీతో గంటసేపు ప్రయాణం చేసిన అమ్మాయి నీ భార్య అవుతుందంటే ఒక్కక్షణంలో తెల్లబోతాను. వెంటనే నమ్మాలనిపించదు. అపనమ్మకమేననుకుంటాను నా మాటల్లో ద్యోతకమైంది. కాని నా భార్య అయే అర్హతలు “మీరా”కి లేవా? నేను లక్షాధికారిని కాను. జీవితంపట్ల కనీసం ఆమెకున్నపాటి కలలు కూడా నాకు లేవు. ఒంటరిని. ఏదో సమయంలో దాని గురించి ఆలోచించాలి. కాని చీకటి రాత్రిలో ఈ చలిలో పరిచయమైన ఈ కొత్త అమ్మాయి సరసన మొదటిసారిగా ఆ ఆలోచనలు చేస్తాననుకోలేదు.

“మీ కోపానికి కారణం చెప్పనా? అనుకోకుండా కలిసిన పేరూవూరు తెలీని ఈ కొత్తఅమ్మాయి నా భార్య అంటాడా యీ పూల్!” అని కోపం వచ్చింది మీకు. అవునా?” అంది.

“మీకెలా తెలుసు?”

“నేను బి.ఎ. సైకాలజీ స్టూడెంటుని, ఒక్క సైకాలిజీయే నాకు నాకు నచ్చిన సబ్జెక్టు” అంది.

మరోసారి ఆశ్చర్యపోయాను. ఆ అమ్మాయి అంత చదువుకొన్నదని నేనూహించలేదు.

“అవునుకొంటాను. భార్య గురించి ఆలోచించడానికి కాస్త వ్యవధి కావాలి”.

“అవును. అది నెమ్మదిగా తలకెక్కే విషం లాంటిది. అది మన ప్రాణం తీస్తుందనే లోగా గొంతు దిగిపోతుంది”

“అయితే పెళ్ళంటే మీకిష్టంలేదా?”

“మీకు అడగడం తెలీలేదు. మీకు విషమంటే యిష్టంలేదా అని అడగాలి. నేను మాట్లాడేది స్లోపాయిజన్ గురించి”.

నేను అప్రతిభుతుడనయాను. ఎదుటి వ్యక్తిలో ఆలోచనల్ని ఛేదించే అందమైన ఆయుధాలు మీరా దగ్గర ఉన్నాయి.

“నన్ను క్షమించాలి మీరు. సరిగ్గా మాట్లాడటమయినా చేతకాని మనుషుల మధ్య బ్రతకడం, పొగరుగా మాట్లాడటం అలవాటు చేసుకున్నాను. అదీగాక, మన తెలుగుదేశం సంస్కారం ప్రకారం ఆడపిల్ల ఏం మాట్లాడకూడదో నాకు తెలీదు మరి. నేను పెరిగింది యిక్కడే” అంది.

మనం చెయ్యలేని పనిని, మనలో లేని గుణాన్ని యింకొకరిలో చూడడాన్ని ‘ఆకర్షణ’ అంటారనుకుంటాను. ఆ విధంగా మీరా నన్ను ఆకర్షించింది. క్రమంగా పెళ్ళి చేసుకోవాలన్న ఆలోచనకి మనస్సు ఒదిగిపోయింది. నాకూ ఆమెతో మాట్లాడటంతో ధైర్యం వచ్చింది.

“నేపు పూరీ వెడుతున్నాను, ఈ పండా ఆశీర్వాదం ఫలించాలని జగన్నాధుడికి చెప్పుకుంటాను” అన్నాను.

ఇప్పుడామె ముఖంలో ఆశ్చర్యం కనిపించింది.

“అంటే - మీరు నన్ను పెళ్ళి చేసుకుంటారన్న మాట”

“ఎందుకు చేసుకోకూడదు? పెళ్ళిని సాంప్రదాయాల కళ్ళజోడుతో పరిశీలించే పెద్దలెవరూ బ్రతికిలేదు. అమ్మలేదు. నాన్న లేడు. ‘పెళ్ళి’ నా జీవితంలో కలకాలం నిలవడానికి చేసే స్నేహం లాంటిది. మీరు మంచి స్నేహితులు కాగలరని ఈ చిన్న వ్యవధిలోనే అనిపించింది.”

అంత పెద్ద కళ్ళలో కదిలిన నీటితెరని ఆ మసక వెలుగు దాచలేక పోయింది. ఆ చిలిపి కళ్ళలో నీళ్ళు నేను ఊహించలేనిది.

“థాంక్స్” అంది మీరా. ఆమె చెయ్యి నా చేతిని బలంగా పట్టుకొంది. నేను వణుకుతున్నానని అప్పుడర్థమయింది - నేను తీసుకొన్న నిర్ణయానికిగాని చలికి కాని.

“అదేమిటి అలా వణుకుతున్నారు? ఈ శాలువా కప్పుకోండి” అంది తన చుట్టూ ఉన్న శాలువా తీస్తూ.

“నోనో. మీకు అవసరం అది” అని ఆమె చెయ్యి పట్టుకు ఆపాను.

మీరా తియ్యగా నవ్వింది. “భార్య” అనే ఆలోచన మనిషి హృదయంలో మరో బలమయిన కాంప్లెక్సు అనుకొంటాను. ఆ ఆలోచనతో మీ పట్ల విపరీతమయిన పాజెసివ్నెస్ పెరుగుతోంది. ఇక మీకు చలివేస్తే నేను తట్టుకోలేను. ప్లీజ్” అంది.

వీమిటీ మనిషి!

“అయితే ఇద్దరం కప్పుకుందాం” అన్నాను.

“సరే. జీవితాన్ని పంచుకొనే ముందు శాలువని—” నవ్వి తనమీదకి మిగతా సగం శాలువాని లాక్కొంది.

ఇప్పుడు ఆమె శరీరం నాకు తగులుతోంది. సన్నటి ఆమె నడుం వెచ్చగా నా కుడిచేతికి ఆనుకొంది. ఆమెకి చాలా బలమయిన, పెద్ద రొమ్ములని అప్పుడర్థమయింది. నాకు తగులుతున్నాయని తెలుసు. అది నేను తెలుసుకొన్నానని గ్రహించి నావేపు చూసి మెత్తగా నవ్వింది. ఈ అమ్మాయి ఆలోచనని ఏ చర్య దాటిపోలేదు!

ఇలా కూర్చున్న మరే సందర్భంలోనయినా రక్తం వేడెక్కి నరాలు వశం తోప్పేవి. చెమటలు పట్టేవి. యౌవనం ఆకలిగొన్న సింహమయేది. కాని ఆ క్షణంలో అలాంటిదేమీ జరగలేదు. అదేదో నాకు అతి సహజమయిన సందర్భంలాగ, భార్య అంతకన్న ఆత్మీయంగా భర్త సరసన ఎలా కూర్చుంటుంది? అనిపించింది. పసిపాను పెట్టుకునే ముద్దుకీ, అమ్మాయి పెదవుల మీద ముద్దుకీ తేడా ఉంది.

“నా భర్తలో యిలా అప్యాయంగా కూర్చుని ప్రయాణం చెయ్యాలని అనిపించేది. ఈ చలి ఈ రాత్రి ప్రయాణం ఆనందంగా లేదూ?” అంది. అది ప్రశ్నలాగ లేదు. తన మనస్సులో ఆలోచనని బహిరంగంగా మాటల్లో పేర్చినట్లుంది. నేనేం సమాధానం చెప్పలేదు.

రథాకోల్ అడవిలోంచి బస్సు వెళ్తోంది. బస్సు శబ్దం తప్ప అంతా నిశ్చబ్దం. లెట్లు చెల్లమీద పడినప్పుడు పొడాపు సరుగుడు చెల్ల వెనక దట్టమయిన చీకటి గుబురు కట్టుకుని ఉన్నట్టుండి ఎక్కడో తుపాకీ పేలింది. నేను తుళ్ళి పడ్డాను. నా భుజం పట్టుకు ఆపింది.

“మరేం భయంలేదు. ఆ చెల్ల మధ్య ఎవరో ఒకాకాయలు పేలుస్తున్నారు” అంది.

“మీకెలా తెలుసు?”

“ఈ అడివిలో అక్కడక్కడా చిన్న చిన్న పల్లెలున్నాయి. ఎలుగులూ, అడవి దున్నలూ, వీనుగులూ, నక్కలూ, అప్పుడప్పుడు పులులూ పల్లెల వేపు వస్తాయి. ఫారెస్టు డిపార్టు మెంటు వాళ్ళు పల్లెలూరి వాళ్ళకి బాణసంచా యిస్తారు. జంతువుల అరుపులు వినిపించగానే ఒకాకాయలు పేలుస్తారు. ఆ శబ్దాలు విని దూరంగా పారిపోతాయి. అడవుల్లో బ్రతికే వీళ్ళకి ప్రతీరోజూ చావు బతకులతో పోరాటం” జీవితాన్ని గురించి ఎంతో ఆలోచించిన వేదాంతిలాగ చీకట్లోకి చూస్తూ నవ్వింది.

ఉన్నట్టుండి పండాగుర్రు ప్రారంభించాడు. ఆ రాత్రి నేను తీసుకున్న నిర్ణయాల

వల్ల ననుకొంటాను ఎందుకో పరికితనమనిపించింది. నాకు తెలియకుండానే మీరా నడుం చుట్టూ చెయ్యివేసి గట్టిగా పట్టుకున్నాను. అలా ఎంతసేపు గడిచిందో తెలియలేదు.

“ఏమండీ” అంటూ చెవిలో మెత్తగా మీరా పిలిస్తే తెలివొచ్చింది. కళ్ళిప్పాను. బస్సు ఆగినట్లుంది. చుట్టూ ‘టీ’ దుకాణాలు.

“రథాకోల్ వచ్చాం. కాస్త టీ తాగరూ?” అంది. చుట్టూ చూశాను. బస్సంతా ఖాళీగా ఉంది. ఆమె వాళ్ళో తలపెట్టుకున్నానని అప్పుడర్థమయ్యింది. సిగ్గుపడి పోయాను.

“నిద్రపోయినట్టున్నాను. సారీ!” అన్నాను. మాట నోరు వెడలక ముందే చేతితో నోరు మూసేసింది. “మీరలా పడుకుంటే నాకు చాలా తృప్తిగా ఉంది. మిమ్మల్ని లేపాలనిపించలేదు. అయినా తర్వాత ఆకలితో బాధపడతారేమోనని లేపాను. రండి” అంది లేస్తూ.

ఇద్దరం దిగాం.

“భర్త అవస్మారంలో ఉపయోగపడడానికి భార్యకి ఎంత అదృష్టం! థాంక్స్” అంది బస్సు దిగుతూంటే. ముందు ఉన్న తొందరపాటు, చొరవ ఏమయిందో, వైవాహిక జీవితాన్ని తనివితీరా రుచి చూసి తలమునకలయిన స్త్రీ మూర్తిలాగా కనిపించింది మీరా.

“ఏమిటలా చూస్తున్నారు?”

“ప్రతి స్త్రీ పుట్టుక నుంచీ వైవాహిక జీవితానికి సిద్ధపడుతుందనుకుంటాను. భార్య పాత్రని ఎంత సులువుగా స్వీకరిస్తున్నారు మీరు”

“పదండి. ఇక్కడ మంచి రొట్టెలు దొరుకుతాయి. రండి” అంది చెయ్యి పట్టుకొని.

చిన్న పంచె కట్టుకున్న కుర్రాడు మిషన్ లాగ చేతుల్తోనే అంటూ యింటూ తిప్పుతూ రొట్టెలు చేస్తున్నాడు. కాలపాడానికి పెనం ఏమీలేదు. నేలకి సమంగా ఒక కుండని పాతేశారు. కుండ మధ్యలో నిప్పుసెగలు కక్కుతోంది. రొట్టి పిండిని వెడల్పుగా వేసి లోపల కుండ అంచులకి అంటిస్తున్నాడు. అయిదు నిమిషాల్లో నిప్పుసెగకి రొట్టె కాలుతోంది.

“శనగపప్పుతో మంచి పప్పు చేస్తారు. దీన్ని తడకా అంటారు. రొట్టెలకి మంచి ఉపహారం” అంటో కుర్రాడికి ఒరియాలో తీసుకురమ్మని చెప్పింది.

పప్పు వేడిగా సెగలు కక్కుతోంది. నిజంగా చాలా రుచిగా ఉంది. మూడు రొట్టెలు కొన్నాను. టీ మనవేపు టీలాగ ఉండదు. ఇక్కడ టీ ఒక్కొక్కచోట ఒక్కొక్కరుచి. కొందరు టీలో అల్లం వేస్తారు. ఇంకా శొంఠి, మిరియాలు, భంగ్ కూడా వేస్తారు. “తెల్లవారుఝామున ప్రయాణీకులు, డ్రైవరు టీలో భంగ్ వేస్తే రుచిగా తాగుతారు. కాస్త హుషారుగా ఉంటుంది వాళ్ళకి” అంది మీరా.

ఆకలి చల్లార్చుకుని బస్సు ఎక్కాం. రథాకోల్ నుంచి అంగూల్ కి 80 కిలోమీటర్లు ప్రయాణం. చాలా భయంకరమయిన రోడ్డు. రోడ్డుకి రెండు పక్కలా తవ్వేశారు. ఎక్కడ

గొయ్యి ఉందో ఎక్కడ మట్టి ఉందో తెలీదు. పెగా రోడ్డు మరమ్మత్తు జరిగే చోట దీపం ఉంచడానికి బదులు పెద్ద పెద్ద చెట్టుకొమ్మలు పడేశారు. అదో కొత్త ప్రమాదం.

ఒకరికొకరు విడాకులు యిచ్చుకొందామని కృతనిశ్చయం చేసుకొన్న భార్యాభర్తల్ని బస్సులో కూరోచపెడితే ఆ రోడ్డు వాళ్ళని అంగూల్ చేరే లోపల ఏకం చేసేస్తుంది. ఇష్టం లేకపోయినా ఒకరి మీద ఒకరిని విసిరేస్తుంది. భారతీయ కర్మ సిద్ధాంతాన్ని వంటబట్టించుకొన్న రోడ్డు అది.

ప్రతీ పది నిమిషాలకీ నా చేతుల్లో ఉంటోంది మీరా. బస్సులో దీపాలన్నీ ఆర్పేశారు. ఈసారి కుదుపుతో నా వొళ్ళోకి తూలి లేచే ప్రయత్నం చేయలేదు. పొడవు జుత్తు నా కాళ్ళని చుట్టుకొంది. నా చేతికి ఆమె పల్చటి ఊపిరి తాకుతోంది. కుడికాలు మీద శరీరం బరువంతా వాలింది. ఇది చాలా వింత అనుభవం. మీరా కూడా ఆ అనుభూతి పొందుతున్నట్టుంది.

“అబ్బ! చలి!” అని శాలువా తన తలమీంచి లాక్కొంది. నా ఒడిలో ఊదారంగు ముద్దలా కనిపించింది మీరా.

బొయిండాకు 10 మైళ్ళు అవతల ఈ రోడ్డు అంతమవుతుంది. ఆ తర్వాత కాస్త శుభ్రమయిన రోడ్డు. మీరా లేచి కూర్చుంది. నావేపు నవ్వుతూ చూసి చెదిరిపోయిన జుత్తును సరిచేసుకొంటూ “భార్యని వెదుక్కోవడమంటే ఎంత బరువో చూశారా?” అంది.

“ఆనందంగా భరిస్తున్నానుగా” అన్నాను.

నా వేపు చూసి ఫకాలున నవ్వింది. ఈసారి నేను నోరు మూశాను. “పండా లేస్తాడు—ఈసారి పిల్లల పెళ్ళి గురించి దీవెనలు గుమ్మరిస్తూ” అన్నాను.

“ఊహించుకున్న భర్త దొరకాలని ఆడపిల్లలు పూజలు చేస్తారు, తెలుసా?” అంది చీకట్లోకి చూస్తూ.

కాసేపాగి అడిగాను. “మీ ఊహ ఏమిటో తెలియకుండానే మీకు భర్త దొరికేశాడు. వెళ్ళగానే మీ అమ్మతో చెప్తారా?”

పరాకుగా ఉన్నట్టుంది. చాలా సేపటికి యిటు తిరిగింది. “ఊ?” అంటూ. మళ్ళీ అడిగాను.

“చెప్పాలిగా మరి. మా అమ్మ సంతోషిస్తుంది. ఈపాటి ఆనందాన్ని ఈమధ్య అమ్మ అనుభవించి ఉండదు” - ఆ గొంతులో చిలిపితనం, చొరవ వెనక కాస్తపాటి దిగులు ద్యోతకమయింది.

ఆ తర్వాత మా పెళ్ళి, తర్వాతి జీవితాన్ని గురించి 30 మైళ్ళు చర్చించుకున్నాం. మా పెళ్ళి డిసెంబరులోనే జరిగిపోవాలి. నేను మా కంపెనీ తరపున బరంపురంలో ఉండిపోయేటట్టు ఏర్పాటు చేసుకుంటాను. నా కాంపులన్నీ యిద్దరం కలిసే తిరుగుతాం పిల్లలు పుట్టేవరకు. పిల్లలు? కుటుంబ నియంత్రణ గురించి కాసేపు తర్జనభర్జన పడ్డం.

మీరా తొందరగా పిల్లలు కావాలంటుంది. ఆ తర్వాత కావాలంటే నియంత్రణ. చివరికి నేనే రాజీ పడ్డాను. మాకు ముగ్గురు పిల్లలు. ఇద్దరబ్బాయిలు, ఒకమ్మాయి. ఇద్దరమ్మాయిలు, ఒక అబ్బాయి అయినా ఫరవాలేదు. ముగ్గురూ అమ్మాయిలే పుడితే? ఆపరేషన్! మీరా జీవితంలో అవి అపురూపమయిన కోరికలు. భర్త ఒడిలో తలపెట్టుకుని నిద్రపోవడం, మల్లెపువ్వులు పెట్టుకోవడం, వెన్నెట్లో భర్త తని ఒళ్ళో పెట్టుకు పడుకోవడం, వెన్నెట్లో భర్త కాళ్ళ మీద తల పెట్టుకుని నేలమీద కూర్చోడం. ఇవన్నీ మధ్య తరగతి కలలు. నా అంతస్తు చాలు వీటిని తీర్చడానికి. మీరా ఆలోచనలు పంచుకొన్నాక మేమిద్దరం చాలా అనుకూలమయిన భార్యభర్తలు కాగలమని నిశ్చయం చేసుకున్నాను.

బస్సేదో చిన్న పల్లెమధ్య నుంచి వెళ్తోంది. పదిపన్నెండు దీపాలు వెలుగుతున్నాయి. లెటు వెలుగులో 'రంధోలీ' అనే అక్షరాలు కనిపించాయి. మీరా కూడా గమనించినట్లుంది. నావేపు తిరిగి "ఇది చూశారా ఎంత చిన్న ఊరో! ఒకప్పుడు ఈ చిన్న ఊరు దేశాన్నంతటినీ ఆకర్షించింది" అంది.

"ఎలా?"

"1975లోననుకుంటాను. ఇక్కడ గొర్రెలకాపరి కొడుకు-పదేళ్ళ కొడుకు హఠాత్తుగా మహానుభావుడయిపోయాడు. ఎవరికో ఏదో రోగం వస్తే ఏదో చెట్టు వేరు ఇచ్చాడట. అది వాడాక రోగం తగ్గింది. మరొకడు వచ్చాడు. అతనూ బాగయ్యాడు. అంతే. కార్చిచ్చయి ఆ వార్త వ్యాపించింది. మన దేశంలో మిస్టరీకి ఇచ్చే విలువ వాస్తవానికి ఇవ్వం. ఊరట కలిగించిన వ్యాపారస్తులు ప్రచారాన్ని పెద్ద ఎత్తున జరిపారు. ఆ కురాడిని "రంధోలీ నేపాలీ బాబా" అన్నారు. అన్నట్టు పక్కనే కాకుండా మద్రాసు, ఢిల్లీ, బొంబాయి, కలకత్తా అతని కీర్తి పాకింది. వేలకొద్దీ మూలికలు ఇస్తున్నారు బాబాగారు వచ్చినవారందరికీ. జబ్బులు ఉన్నవాళ్ళు లేనివాళ్ళు తీసుకొంటున్నారు. దేశంలో అన్ని మూలల నుంచీ లక్షలాది మంది విమానాల్లో, కారుల్లో, రైళ్ళలో కలకం రావడం, ఆ రోజుల్లో దాదాపు 300 ఖర్చు పెట్టి లాక్సీల్లో రంధోలీ చేరడం. బాబా దర్శనానికి. ఉన్నట్టుండి రంధోలీ. దేశఖ్యాతి వచ్చేసింది. ఫలితం రోగాలు ఎలా తగ్గయో తెలీదు కాని ఈ పల్లెలోకి ప్రాముఖ్యత ఏర్పడింది. అతి త్వరలో కలరా వ్యాపించింది. ఆ రోజుల్లో కేవలం కలకం రైల్వే స్టాప్ ఫారంమీద ఎలకల్లాగ కలరాతో ఎంతో మంది చచ్చిపోయారని చెప్పుకుంటారు. ఆ కలరా కూడా బాబా కీర్తిలాగే దేశమంతా వ్యాపించింది. అప్పటికి ప్రభుత్వం కన్ను తెరిచింది. మొదట బాబాని నిర్బంధంలోకి తీసుకున్నారు. ఇకముందు మందులూ గల్రా ఇస్తే మర్యాద దక్కదని బెదిరించారు. వైద్యం ఆగిపోయింది. తగ్గే రోగాలకి సరే, వచ్చే కొత్త వ్యాధికి భయపడి క్రమంగా బాబా భక్తులు రావడం మానేశారు. ఎంత త్వరగా బాబాగారి కీర్తి వ్యాపించిందో అంత త్వరగానే సమసిపోయింది. ఇప్పటికీ ఆ రంధోలీ బాబా బ్రతికే ఉన్నాడు. గొర్రెలు కాసుకుంటున్నాడేమో. ఒకరోజు ఒక వెలుగు వెలిగిన ఈ 'రంధోలీ' అజ్ఞాతంలో చీకటిలో మరో బ్రతుకు బతుకుతోంది"

కథ పూర్తియేసరికి అంగూర్ వచ్చేసింది.

రెండు సర్దార్జీ 'టీ' దుకాణాలు, చీకట్లో కదిలే పది ఎడ్లబండల్లా, నిద్రపోతున్న ఒరియా ముఖాలూ, పెట్రోలు వాసనా, అరిగిపోయిన 'ఆవారా' సినిమా పాట, విరిగిన కాలుతో కుంటుతూ బస్సు స్టాండంతా పర్యటిస్తున్న కుక్కపిల్లా, గుండ పాన్ వాసనా, 'రూకీలా ఎక్స్ప్రెస్' పెన్నుల పరపతిని వర్ణిస్తూ హిందీలో కేకలు వేసే ఒరియా గొంతు, ఒక పెట్రోమాక్స్ లెటూ, కిళ్ళీతో గారెక్కి, ఊడిపోయిన రెండు పళ్ళు మినహా మిగతా పళ్ళతో చిరునవ్వు నవ్వుతూ "గొట్టాయ్ లాంకా"కి తన శీలాన్ని అమ్ముకోడానికి సిద్ధంగా ఉన్న ఒక అమ్మాయి - అదీ అంగూర్.

పెట్రోమాక్స్ దీపం ఉన్న టీ దుకాణం దగ్గరికి నడవబోతుంటే దూరంగా ఉన్న టీ దుకాణం వేపుకి మళ్ళించింది మీరా.

"అటు ఎవరూ లేరు. తీరిగ్గా మన కోసమే 'టీ' చేసి యిస్తాడు పదండి" అంటూ.

ఆ మూలన టీ దుకాణంలో దీపం పడినమేర తప్ప అంతా చీకటే. నా చేతి మెలికలో చెయ్యి తిప్పి నాతో నడుస్తోంది మీరా. ప్రయాణీకులు ఈ పాటికి మా బాంధవ్యం రూఢి చేసుకున్నాట్టున్నారు. మావేపు చూడ్డం మానేశారు. అదీగాక నిద్ర వాళ్ళ ఆసక్తిని జయించింది. టీ బాగానే చేశాడు. మేం ప్రత్యేకంగా వాడిని వెదుక్కుంటూ వచ్చామని ప్రత్యేకంగా కాస్త అల్లం ఎక్కువ వేశాడు. లేకపోతే మరికాస్త బాగుండేదనిపించింది. రెండు పళ్ళులేని ఒరియా అమ్మాయి టీ బడ్డీ నీడలో నిలబడి మమ్మల్నే అబ్బురంగా చూస్తోంది. జీవితంలో బ్రతకాలని తను పవిత్రంగా కన్నకలని గుర్తు చేసుకొంటోందిగావును. లేదా ఆ కల గుర్తు రాకుండా మనస్సుని బిగబడుతోందో.

టీ ముగించి డబ్బులిచ్చి వెనక్కి కదిలాను. కొట్టుదాటి నాలుగుగులు వెయ్యగానే ఎవరో వెనకనుంచి లాగినట్టనిపించింది. ఆలోచనలింకా ఒరియా అమ్మాయి వేపే ఉన్నాయేమో తుళ్ళిపడ్డాను. ఆ క్షణంలో మీరాని కాసేపు మరిచిపోయాను. ఆ చీకట్లో నాజూకయిన వొళ్ళు స్పర్శ తెలియగానే మీరాని గుర్తుపట్టాను. ఒరియా అమ్మాయి పెట్రోమాక్స్ దీపం నీడలో తచ్చాడుతోంది.

"ఇష్! ఇటు" అంది మీరా.

నాకు ఆమె చర్యకి ఆశ్చర్యం వేస్తోంది. నా భుజం మీద పడిన ఆమె వేళ్ళు వణుకు తున్నాయి.

"మీరా? ఏమిటది?"

చీకట్లో నాకర్థమయేలాగ నవ్వింది. "కోరిక! వాళ్ళందరికీ తెలియని రహస్యం మనిద్దరి మధ్య ఉన్నదని గర్వపడడానికి గుర్తు"

ఇంకా అర్థం కాలేదు.

"మొసాసా చదవలేదూ?"

చీకట్లో మొసాసా గుర్తు రావడంలేదు. ఆమె చేతిని పట్టుకోబోతుంటే తగిలిన బలమైన రొమ్ములు గుర్తుకొచ్చాయి.

“ముద్దు పెట్టుకోరూ!” అంది.

ఒక క్షణం దిమ్మరపోయాను.

ఆ చీకటి రాత్రిలో అటుపక్క ఒక చిన్న ప్రపంచం ‘టీ’ సేవిస్తూండడం, యిక్కడ నన్ను తన కౌగిల్లోకి తీసుకొని ముద్దు కావాలని సూటిగా అడిగే అమ్మాయి - ఏమయినా విచక్షణకి వ్యవధిలేని క్షణమది.

నా చేతులు అప్పుడే స్వాధీనం తప్పాయి. మనస్సు క్రమంగా వశం తప్పింది. మంచులాంటి చల్లటి గాలి క్రమంగా మా శరీరాల మధ్య నలిగి, వేడెక్కి మెల్లిగా శలవు తీసుకొంది. శరీరాలు ఎక్కడా దూరం లేకుండా ఏకమయ్యాయి. మంచుకి గట్టిబడిన ఆమె చల్లటి పెదాలు నలిగి, మెత్తబడి, వేడెక్కి, వణకడం ప్రారంభించాయి. అగ్నిహోత్రంలాంటి కౌగిలి అది. ఆమె బలమైన రొమ్ములు నా గుండెల్ని దొలిచేస్తున్నాయి. నా వీపు మీద ఆమె చేతులు బలంగా బిగుసుకొని ఆధారాన్ని వెదుక్కుంటున్నాయి. మా ఇద్దరి మధ్య నాకళ్ళజోడు నలిగిపోతోంది. అది ప్రయత్నం మీద తనే తోసేసింది. కాసేపటికి ఆమె ఏడుస్తోందని తెలుసుకున్నాను. ఊపిరి సలపని ఆనందానికి పరాకాష్ట దుఃఖమేమో! నాకు భయమేసింది. అయినా ఆ ఉద్రేకానికి ప్రోత్సహం ఆమెది. భయంభయంగా “మీరా!” అన్నాను.

మెల్లిగా చేతుల్ని విడిపించుకుంది. చీకట్లో నా పెదాల దగ్గర్నుంచి ముఖమంతా తడిమి కళ్ళజోడు పెట్టింది. తన చిన్న రుమాలుతో నా ఎంగిలి పెదవుల్ని తుడిచింది. మళ్ళీ మెత్తగా కావలించుకొని రహస్యంగా చెవిలో

“థాంక్యూ! థాంక్యూ!” అంది.

ఇద్దరం వెలుగులోకి వచ్చేసరికి సూర్యుని మొదటి కిరణాలకు స్వచ్ఛంగా మెరిసే గడ్డిపువ్వులాగ ఉంది. ముఖంలో ఏమీ ఉద్రేకం కనిపించలేదు-కళ్ళకొనల్లో నావేపు చూసేటప్పుడు చిలిపి ఆనందం తప్పిస్తే. ఆ చీకటి అనుభవానికి ఆమె ముఖంలో గుర్తేమీ లేదు. ఇందాకటి ఆమె ఉద్రేకానికి, యిప్పటి సంయమనానికి ఆశ్చర్యపోయాను.

ద్రైవరు మా కోసమే హారను మోగిస్తున్నాడు. అందరూ మా వేప చూస్తున్నారు.

“చూశారా! వీళ్ళంతా మనమేదో తప్పు చేసినట్లు చూస్తున్నారు. మనం నిజంగా ఏదో చేశామని వీళ్ళకు తెలీదు. అదే మన గర్వం” అంటూ సీటులో కూర్చుంది.

ఈసారి కావాలని తన నడుంచుట్టూ నా చేతిని తిప్పుకొంది. చాలాసేపు మాట్లాడకుండా చీకట్లోకి చూస్తూ కూర్చుంది. ఉన్నట్టుండి నా వేపు తిరిగి అంది.

“మీరు మీ భార్యని చాలా బాగా ప్రేమించగలరు” నేను ఆశ్చర్యపోయాను.

“మీకెలా తెలుసు?”

“ఈకింది పెదవిని చూడండి. ఇంకా రక్తం చిమ్ముతోంది” అని నవ్వింది.

నేను సిగ్గుపడిపోయాను. నా స్థితిని గుర్తించిన దానిలాగ నా చేతిని నడుంకి మరింత దగ్గరగా లాక్కుంది. ఆమె కుడిరోమ్ము నా చేతిలో ఉంది. ఉద్రేకంతో ఒక్కసారి ఊగిపోయాను.

“భార్యాభర్తల సంసారిక జీవితంలో ఇలాంటి ప్రయాణాలు ఎప్పుడో కలిసి వస్తాయి కదూ?” అంది.

నేనేం మాట్లాడలేదు.

“బాగుందా?” అనడిగింది ఉన్నట్టుండి.

చెయ్యి వదిలేశాను.

ఆమె కళ్ళకొనలతో నవ్వి “నేనడిగింది ముద్దు సంగతి”

నాకు నవ్వాచ్చింది - “ఇంకా నా కుడిచెంప రక్తం చిమ్ముతూనే ఉంది” అన్నాను. చీకట్లో ఆప్యాయంగా చెంప తిడిమింది. నా చెయ్యి మళ్ళీ బిగుసుకుంది.

అంగూల్ వచ్చిన డ్రైవరు గుర్రు తీస్తున్నాడు. కొత్త డ్రైవరు నడుపుతున్నాడు. బస్సుకూడా బద్దకం వదిలి చీకట్లో పరుగులు తీస్తోంది. ఉన్నట్టుండి నా ఆలోచనలు హఠాత్తుగా భయంకరమయిన మలుపు తిరిగాయి.

ఎలాగో చెప్తాను. మీరాలో పవిత్రమయిన బాంధవ్యాన్ని ఊహించుకున్నంత వరకు, ముందు జీవితంలో మాదని చెప్పకొనే ఇల్లు, భార్యతో సినిమాకి వెళ్ళే ఘట్టాలు, వెన్నెల రాత్రి మీరా కట్టుకొనే పట్టుచీరె, ఆమె మెడలో కట్టే మంగళసూత్రం, పెళ్ళిపందిరి-ఇవన్నీ కదిలాయి. కాని అంగూల్ చీకట్లో అడగని ముద్దు, మంచురాత్రిలో కోరికల్ని జివ్వున లేపే కౌగిలింత, మీరా గుండెమీద ఆనుకున్న కుడిచెయ్యి, ఆలోచనల్ని మరొకవేపు పరుగులెత్తించాయి. అందమయిన ఆలోచనల్ని జోకొట్టి తాత్కాలికమయిన ఉద్రేకాన్ని మేలు కొలిపాయి. పవిత్రమైన ఆలోచనలు మేఘాల్లో విహరించే హంసల్లాంటివి. ఉద్రేకాల చుట్టూ వయసు ఎదుర్కొనే ఆలోచనలు విచిత్రమయినవి. అవి భూమికి అతి దగ్గరగా ఎగిరే కాకుల్లాంటివి.

అతి సులువుగా, అనాలోచితంగా నా కౌగిట్లో ఒదిగిపోయిన ఈ మీరా నా జీవితంలో వహించనున్న పాత్రకి అర్హురాలేనా? ఒకరాత్రి ప్రయాణంలో, కొన్ని గంటల స్నేహంతో సంపాదించుకోగలిగిన ఈ సాన్నిహిత్యం శాశ్వతంగా నిలుపుకోగలిగిందేనా? ఇది ఈమె స్వభావమేమో! ఇలాంటి అనుభవాలు ఈమెకు చాలా ఉన్నాయేమో! అతి సులువుగా సంపాదించుకున్న ఈ అనుభవాలకి మనస్సు పెద్ద విలువల్ని కట్టదు. ఆలోచించినకొద్దీ మీరా నా మనస్సులో నిర్మించుకొన్న స్థాయినుంచి జారిపోతోంది. అపురూపమయిన అనుభూతి స్థాయి నుంచి అశాశ్వతమయిన అనుభవం స్థాయికి ఆ చీకటి రాత్రి జారిపోతోంది.

మీరా నా భుజం మీద నిద్రపోతోంది. బస్సు కుదుపికి లేచి “అబ్బ! చలివేస్తోంది. నన్ను మరీ దగ్గరగా లాక్కుండి” అంది. లాక్కున్నాను. ప్రేమ వివాహానికి విడాకులిచ్చి నా

మనస్సు కోరిక, అనుభవాన్ని గురించి ఆలోచిస్తోంది. ఆమెని భువనేశ్వర్ తీసుకుపోవాలి. అక్కడ నుంచి హోటళ్ళున్నాయే లేదో! రెండు రోజులు కలిసి ఉంటే చాలు. ఆ తర్వాత విడిపోయినా ఫరవలేదు. నేనూహించినంత సుఖాన్ని మీరా యివ్వగలదని ఆ కౌగిలి సాక్ష్యం చెప్పింది. శాలువా ఇద్దరి మీదకి లాగి - ఈ సారి రెండో చేతిని ఆమె రొమ్ము మీదకి పోనిచ్చాను. గుండెల మీద వెచ్చదనానికి ఆమెకి తెలివొచ్చింది. పెదాల మీద సన్నటి చిరునవ్వు తెలిసింది.

“రసికులే మీరు!” అంది మెల్లగా.

ఆ నవ్వుతో మిగతా ఆలోచనలన్నీ చెదిరిపోయాయి. మీరా శరీరం నాక్కావాలి. ఈ అనుభవం నాకు చాలు. “పెళ్ళి” - అవును అది వేరే విషయం. ఇలా నా మనస్సుని నచ్చచెప్పుకున్నాను.

డెంకనాల్ దాటి కుంతలీ దగ్గర డ్రైవర్ తోపాటు కొంతమంది లీ దుకాణానికి దిగారు. కాని నాచేతులు తియ్యాలి వస్తుందని భయపడి బస్సు దిగలేదు. ఆమె నాజూకయిన పెదవుల్ని ముద్దు పెట్టుకోవాలని పదేపదే అనిపించింది. ఇంక కొద్ది సేపట్లోనే తెల్లవారుతుంది. భువనేశ్వర్ చేరగానే ‘రాజమహల్ చేరుకుంటాం.

ఆ తర్వాత ..... ఆ తర్వాత మళ్ళీ చీకటిలాంటి కోరిక ....

చౌద్వార్తలెట్లలో కళ్ళిప్పింది మీరా. చుట్టూ చూసి - “చాలా దూరం వచ్చేశామే!”

అంది.

నా ఆలోచనలు వంకర తిరగగానే నా గొంతులో ఇదివరకటి బలం పోయింది. వణకడం గమనించి “వణుకుతున్నారే?” అంది.

“చలి చలి” - అన్నాను కోరికతో మలినమయిన నవ్వు నవ్వుతూ.

“ఇంక అయిదారు మైళ్ళలో కటకం వచ్చేస్తుంది” అంది.

కటకం దగ్గరవుతుందనగానే ఆమె కంఠంలో దిగులు గమనించాను. “వస్తే రానీ, నాతో భువనేశ్వర్ వస్తున్నావు నువ్వు” అన్నాను ధైర్యంగా.

అదే మొదటిసారి ‘నువ్వు’ అనడం-ఆశ్చర్యపోయింది. నా కంఠంలో నిశ్చయానికి.

“ఎందుకు?”

సమాధానం చెప్పలేక ఆమె శరీరాన్ని గట్టిగా దగ్గరకి లాక్కున్నాను. అంతవరకు తనకు తెలియని విషయమేదో శరీరానికి జరిగినట్లు ఆశ్చర్యంగా చూసి తనని విడిపించుకుంది. జూకట్టునీ, చీరనీ సవరించుకొని శాలువా కప్పుకొంది. చారలు చారలుగా మెరుస్తూ చౌద్వార్ వెలుగుల్ని చూస్తూ కూర్చుంది.

“నేను కటకంలో దిగాలి” అంది.

“సరే. అయితే నేనూ దిగుతాను”

“ఎందుకు?”

“ఎందుకా?” ఎలా చెప్పాలి” రాత్రి మనం మాట్లాడుకొన్న విషయాన్ని మీ అమ్మతో మాట్లాడడానికి” ఆమె ఆశ్చర్యంగా నావేపు చూసింది.

“పెళ్ళి గురించి” అనలేక అనలేక అన్నాను.

మీరా నవ్వింది. జుజుమురా చీకటి తెల్లబోయే నవ్వుకాదు అది - చౌద్యార్ వెలుగు సిగ్గుపడే నవ్వు. ఆ నవ్వులో సందేహం ఉంది, సంకోచం ఉంది.

“వద్దు నా మాట వినండి. మళ్ళీ మనం కలుస్తాంగా?”

“ఎప్పుడు? ఎక్కడ?”

ఆ ప్రశ్న వినిపించనట్టు కిటికీ వేపు తలతిప్పుకొనే కూర్చుని ఉంది. ఆ ప్రశ్నకు సమాధానం వెదుక్కునేలాగానే కటకం వచ్చేసింది. చిన్న చిన్న ఇళ్ళు కూరుకుపోయినట్టుగా, హఠాత్తుగా వీధులు మలుపులు తిరుగుతూ, ఒక పద్దతి మరచిపోయి, దానంతట అదే పెరిగిన జలచరంలాగ ఉంది కటకం. ఊరింకా నిద్ర లేవలేదు. నా పక్కన మీరా కదులుతోంది.

“నిన్ను దిగనివ్వను” అన్నాను. చేజిక్కిన అవకాశాన్ని వదులుకోవడం ఇష్టంలేని అవకాశ వాదినయాను. రాత్రి కలబోసిన ఉద్రేకాలకు ఆటవిడుపులేనిదే నిద్రపట్టదు.

మీరా జాలిగా నా వేపు చూసింది. “నిన్ను వదిలిపెట్టను అనే వ్యక్తిని చూసి భార్య ఎంత గర్వపడుతుందో తెలుసా?” అంది నవ్వుతూ.

హఠాత్తుగా చెయ్యి వదిలేశాను. ఆ బాంధవ్యం ఎందుకో యిప్పుడిహ గుర్తు చేసుకోవాడినకే రుచించడంలేదు.

ఒక్క కుదుపుతో మరిచిపోయిన గమ్యస్థానంలో ఆగినట్టు దూకి ఆగింది బస్సు. మీరాలేచింది. సగం కోపంగా, సగం అసహనంగా “మీరా?” అన్నాను.

నావేపు జాలిగా చూసింది, ఆ కళ్ళలో కన్నీరుంది. “బాగుంది .... చాలాసేపయి కూర్చున్నాం. కిందకు దిగనివ్వరా?” అంది.

ఇద్దరం దిగాం. “ఏమిటి నీ ఉద్దేశం? రాత్రంతా ఆలోచనల్లో రెచ్చగొట్టి యిప్పుడు హఠాత్తుగా మాయమవుతావా?”

మీరా మాట్లాడలేదు.

దిగే ప్రయాణీకులంతా హడావుడిలో పడ్డారు. సగంపైగా బస్సు ఇక్కడే ఖాళీ అయిపోతుంది.

“ఇక్కడ అరగంట పైగా ఆగుతుంది. అలా నడుద్దాం పదండి” అంది చెయ్యి పట్టుకుని. మాట్లాడకుండా నడిచాను.

కటకం ఇంకా నిద్రపోతూనే ఉంది. ఆనాటి మా నడకకి సౌక్ష్మ్యం ఉదయం చల్లగాలి, యింకా మిణుకు మిణుకు మంటున్న మున్సిపాలిటీ దీపాలు.

“ఇప్పుడు చెప్పు” అన్నాక నాలుగడుగులేశాను.

“నేను మీతో రాలేను. నన్ను క్షమించండి” అంది. ఆమె చెయ్యి అనుకోకుండా నా చేతిని గట్టిగా పట్టుకుంది.

నాకు కోపం ముంచుకొచ్చింది.

“బ్లడీపూల్!” అన్నాను.

“నా మీద అప్పుడే అంత హక్కును వెచ్చించుకున్నారా? మిమ్మల్ని చూస్తూంటే నా కెంతో గర్వంగా ఉంది”

“నన్ను ఆట పట్టించడానికి ఈ నాటకం ఆడానా? అయితే నీ స్వభావం...” తర్వాత నన్ను మాట్లాడనివ్వకుండా నోరు మూసింది.

“అవును. నాటకం ఆడాను. కాని మిమ్మల్ని ఆట పట్టించడానికి కాదు. ఒక అపురూపమయిన అనుభవాన్ని సంపాదించుకోడానికి. మిమ్మల్ని మనసారా క్షమాపణ కోరడానికే యిప్పుడు నడిపిస్తున్నాను. కారణం అడక్కుండా నన్ను క్షమించి మరిచిపోగలరా?”

“నీకు పిచ్చెక్కిందా ఏమిటి? ఇంత జరిగాక నిన్ను వదిలి పెడతాననుకున్నావా? - నువ్వు....”

“నాకూ మిమ్మల్ని వదిలిపోవాలని లేదు. చిన్నతనంలో, కాస్త వయస్సు వచ్చిన రోజుల్లో చెట్టాపట్టాలేసుకు నడిచే భార్యాభర్తల్ని చూస్తూ - ఇలాగే నా రోజులు గడవాలనుకునేదాన్ని. నాకు కారుల్లో తిరగాలని, బంగ్లాల్లో బ్రతకాలనే కోరికలుండేవి కావు. అందరూ తిరిగే ఈ కటకం రోడ్డు మీద ఓ ఉదయం నా భర్తతో ఇలా తిరగానుకోవడం పగటి కలకాదుగా?”

“ఇప్పుడు తీరుతోంది కదా?”

“అవును. మీరే నాకా అదృష్టాన్నిచ్చారు. జీవితంలో కనీసం భర్త సరసన ఒక్క రాత్రయినా ఇలా గడపాలనుకున్నాను. ఆ అదృష్టాన్ని మీరు కల్పించారు. మీకు చలివేస్తే దుప్పటి కప్పాను. మీ తలని ఒడిలో పెట్టుకొని మీ నిద్ర చెడిపోతుందని భద్రంగా కూర్చున్నాను. మీ భుజం మీద తలపెట్టుకు నిద్రపోయాను. చలివేస్తోందంటే మీరు నా భుజం చుట్టూ చేయివేసి దగ్గరికి తీసుకున్నారు. ఇద్దరం కొన్ని గంటలసేపు భవిష్యత్తును గురించి కలలు కన్నాం. మన సంసారం గురించి, పిల్లల గురించి తగాదా పడ్డాం. రాజీకి వచ్చాం. కలిసి భోజనం చేశాం. మీ కళ్ళు చూసి, మీ ఆకలిని గుర్తు పట్టి ఆయాచితంగా మిమ్మల్ని దగ్గరికి లాక్కొని ముద్దించారు. ఆనందంగా మిమ్మల్ని కౌగిల్లోకి తీసుకున్నాను. ఒంటరి క్షణాల్లో ఇద్దరం ఆ అనుభవం గురించి సిగ్గుపడుతూ కబుర్లు చెప్పుకున్నాం. మీ అండ నాకున్నదనుకుంటూ మీ సరసన ధైర్యంగా నిద్రపోయాను. ఇదంతా భార్యాభర్తల సహచర్యంతో పొందే అపురూపమయిన ఆనందం - నా జీవితానికి ఈ ఒక్కరాత్రి చాలు”

ఆ మాటల్లో నాలోని స్వార్థమంతా పలాపంచలయిపోయింది. నేను మళ్ళీ పాత మనిషయి పోయాను. అంగూల్ దాటాక నా ఆలోచనలన్నీ తప్పు. ఈ మీరా నాక్కావాలి.

“కాని మీరా! ఈ ఒక్కరాత్రి ఏం భర్మ. మన మధ్య ఇలాంటి రాత్రులు ఎన్నో ఉంటాయి. జీవితమంతా నేను నీతో ఉంటాను.”

“అవును ఉండే మనస్సు మీకుంది. కాని ఉంచుకొనే అదృష్టం నాకు లేదు. మనం ఇంకో క్షణంలో విడిపోవాలి.”

ఆమె గొంతు క్రమంగా గాఢదికమయింది.

“ఎందుకని? ఎందుకని? చెప్పు” అన్నాను ఆవేశంగా.

“కారణం చెప్పను. చెప్పలేను”

“చెప్పి తీరాలి” ఇంకా మీరా మాట్లాడలేదు. ఆమె దారికి అడ్డు నిలిచి వంచిన ఆమె ముఖాన్ని రెండు చేతుల్లోకి తీసుకున్నాను. “మీరా - నాతో చెప్పవా?”

నా బుజ్జిగింపుకి కరిగిపోయింది మీరా. నా చేతుల్లో మొదటిసారిగా భోరుమంది.

“మీతో రెండు మూడు అబద్ధాలు చెప్పాను. నాకు నా అవీవారెవరూ లేరు. నాకు లంగ్ కాస్పర్. అది తెలిశాక ఇటీవలే మా అమ్మ చచ్చిపోయింది”

మున్నిపాలిటీ దీపాలు గుప్పుమని ఆరిపోయాయి. తలమీద ఎవరో బలంగా మోదినట్టయింది.

“మీరా!” అని అరిచాను.

“ఇష్! మెల్లగా! ఎవరయినా వింటారు” అంది - భర్త చిలిపిదనానికి అదిలింపే భార్యలాగ.

“ఇది నాకు ముందే ఎందుకు చెప్పలేదు?”

మీరా నవ్వింది. “చోష్టా ఏం చేసేవారు. చోష్టా ఈ రాత్రి కూడా నా జీవితానికి కరువయేది. ఇప్పుడు కనీసం ఒక రాత్రయినా నా జీవిత భాగస్వామిని ఎంచుకున్నాను. వెవాహిక జీవితాన్ని ఒక్కసారయినా రుచి చూశాను. రేపే నాకు ఆపరేషన్. ఆ తర్వాత ఏమవుతుందో నాకు తెలుసు. ఇప్పుడిక ఏమయినా ఫరవాలేదు”.

దుఃఖంతో, బాధతో, నిస్సహాయతతో నా గొంతు పెగలలేదు. ఈ వ్యక్తిని శాశ్వతంగా నాకు మిగుల్చుకొనే మార్గం ఉన్నదా? అని ఆ స్వల్ప వ్యవధిలో మనసు ఆరాటపడుతోంది.

“ఈ నిజాన్ని మీ నుంచి దాచి ఉంచినందుకుకు నన్ను ఎప్పుడూ అసహ్యించు కోకండి. రేపు పెళ్లయ్యాక, మీ భార్యతో గడిపే ఒంటరి క్షణాల్లో మరొక అమ్మాయి కూడా మ్మిల్ని అంతే అభిమానంగా కావలించుకున్న విషయాన్ని గుర్తు చేసుకోండి. అప్పుడయినా నన్ను క్షమిస్తారు - నాకు తెలుసు”

“కాని మీరా! మీరా! ఇది ఘోరం”

“అవును. కాని దానికి ఎవరూ బాధ్యులుకాదు. నా గురించి ఎక్కువ ఆలోచించకండి. ఆలోచించినా ఏమీ చెయ్యలేరు”.

“నేనిక్కడే ఆగిపోతాను. నీ ఆపరేషను అయే వరకు ఉంటాను”.

ఆమె తుళ్ళిపడింది. “వద్దు. వీల్లేదు-మీరు వెళ్ళాలి. ఇప్పుడే, ఈ బస్సులోనే వెళ్ళాలి.”

“మీరా! నా మాట విను. నీ ... నీ ... భర్తగా ఈ కష్టంలో ఆదుకునే హక్కు నాకుంది”

ఆమాటకి ఆమె ముఖం మరింత ఆర్రదమయింది. నా పల్ల ఆమెకి వెర్రి అభిమానం ముంచుకు వచ్చింది. నా చెయ్యి గట్టిగా పట్టుకొని “చాలు. ఆ ఆలోచన చాలు నాకు. మీతో అందమయిన అనుభవాన్ని పంచుకున్నాను. కాని ఈ పీడకలని పంచుకోడం ఇష్టం లేదు. ఈ మీరా మీకు చాలా ఆనందంగానే గుర్తురావాలి. పెద్ద శాపంలాగ కాదు. ప్లీజ్. ఇది నా ... కాదు - మీ భార్య కోరిక”.

సెంటిమెంటుకి ఎంత బలం ఉందో ఆ క్షణాల్లో అర్థమయింది నాకు. ఇద్దరం కళ్ళనీళ్ళు కారుస్తూనే ఉన్నాం. క్రమంగా దూరపు ఆకాశం తెల్లబడుతోంది. మాకు తెలియకుండానే వెనక్కి తిరిగాం. బస్సులోంచి ప్రయాణీకులంతా దిగిపోయారు.

“ఈ టీ కొట్టులో మంచి టీ దొరుకుతుంది. రండి. రాత్రి మీకు బాగా నిద్ర లేదు. కాస్త ప్రశాంతంగా ఉంటుంది”

ఆమె చేయి అందించిన ‘టీ’ని యాంత్రికంగా తాగాను. నేనలాగే నిలబడి ఉంటే నా జేబులోంచి పర్సుతీసి డబ్బు చెల్లించింది.

బస్సు దగ్గరకి వస్తూంటే ఒక్కసారి ఆపి “మీ మనస్సులో ఏ చెడు ఆలోచనతోనూ నా పేరు కలవడం యిష్టం లేదు. ఈ మీరా ఏదో కుంటిసాకు చెప్పి తప్పించుకుని ఉంటుందని మీకు అనిపించవచ్చు. ఏం అలా అనిపిస్తోందా?” అంత దుఃఖంలోనూ లేని నవ్వు తెచ్చి పెట్టుకుని చూస్తోంది.

నా మనస్సు మొద్దుబారి పోయింది. ఆమె ముఖం చూసి ఆమె అబద్ధం చెప్తోందని అనుకోలేదు. కాని మనస్సు నిప్పతోక్కిన కోతిలాంటిది. ఏ బలహీనపు స్థితిలోనయినా ఆ ఆలోచన వస్తుందేమో.

మళ్ళీసారి వచ్చినప్పుడు ఆస్పత్రిలో వాకబు చెయ్యండి. మీ మీరా లేదని వాళ్ళ రికార్డులు సాక్ష్యం చెప్తాయి”

“మీరా!” గుండె గొంతులో కదిలింది.

డ్రైవరు హారన్ మోగిస్తున్నాడు.

“ఇంక బస్సు ఎక్కండి. మీతో నా ప్రయాణం ఇంతటితో సరి. ఇంకా మీరు ముందుకు పోవాలి.”

“ఇక్కడ నన్నూ ఆగనీ మీరా! నేను....”

“స్టిక్”

చెయ్యి పట్టుకుని పసిబిడ్డనిలాగ బస్సెక్కించింది. తేలికయిన ఆమె సంచీని అందించాను.

నా చెయ్యి పట్టుకుని నీళ్ళు నిండిన కళ్ళతో అలాగే గమనించి “గుడ్ బై మై హాబ్బెండ్. థాంక్స్” అని బస్సు దిగిపోయింది.

ముందుకు దూసుకుపోయే బస్సు దూకుడులో నీళ్ళు నిండిన మీరా ముఖం కనిపించింది.

\* \* \* \* \*

ఈసారి భువనేశ్వర్ వచ్చినప్పుడు కటకంలో ఆగి మీరా చెప్పినట్టే వాకబు చేశాను. డిసెంబర్ లో మేం అనుకున్నట్టు పెళ్ళయితే జరగలేదు కాని క్రిస్టమస్ రెండు రోజులుండనగా మీరా కన్ను మూసింది.

శంబల్ పూర్ బస్సులో ప్రయాణం చేస్తూ జుజుమూరా వచ్చినప్పుడు ఒక్కసారి గుర్తు చెయ్యమని కండక్టరుతో చెప్పాను. కళ్ళిప్పేసరికి బస్సు యింకా నడుస్తోంది. కండక్టరుని అడిగాను. జుజుమూరా వెళ్ళిపోయిందన్నాడు.

ఒక అపూర్వమయిన అనుభవాన్ని ‘మీరా’ రూపంలో ప్రసాదించి నా దారినుంచి సవినయంగా తప్పుకుంది జుజుమూరా.

